



Ġabra tal-ġurisprudenza

SENTENZA TAL-QORTI TAL-ĠUSTIZZJA (Ir-Raba' Awla)

12 ta' Lulju 2012*

“Artikolu 56 TFUE — Restrizzjoni tal-libertà li jiġu pprovduti servizzi — Logħob tal-ażżard — Leġiżlazzjoni ta' Stat Membru li tipprojbixxi r-reklamar għal casinos li jinsabu fi Stati oħra jekk il-livell ta' protezzjoni legali tal-ġugaturi f'dawn l-Istati ma jkunx ekwivalenti għal dak iggarantit fuq livell nazzjonali — Ġustifikazzjoni — Raġunijiet imperattivi ta' interess ġenerali — Proporzjonalità”

Fil-Kawża C-176/11,

li għandha bħala suġġett talba għal deċiżjoni preliminari taht l-Artikolu 267 TFUE, imressqa mill-Verwaltungsgerichtshof (l-Awstrija), permezz ta' deċiżjoni tat-28 ta' Marzu 2011, li waslet fil-Qorti tal-Ġustizzja fl-14 ta' April 2011, fil-proċedura

HIT hoteli, igralnice, turizem dd Nova Gorica,

HIT LARIX, prirejanje posebnih iger na srečo in turizem dd

vs

Bundesminister für Finanzen,

IL-QORTI TAL-ĠUSTIZZJA (Ir-Raba' Awla),

komposta minn J.-C. Bonichot, President tal-Awla, A. Prechal, L. Bay Larsen, C. Toader (Relatur) u E. Jarašiūnas, Imħallfin,

Avukat Ġenerali: J. Mazák,

Reġistratur: K. Malacek, Amministratur,

wara li rat il-proċedura bil-miktub u wara s-seduta tad-9 ta' Frar 2012,

wara li kkunsidrat l-osservazzjonijiet ippreżentati:

- għal HIT hoteli, igralnice, turizem dd Nova Gorica u HIT LARIX, prirejanje posebnih iger na srečo in turizem dd, minn R. Vouk, avukat,
- għall-Gvern Awstrijak, minn C. Pesendorfer u J. Bauer, bħala agenti,
- għall-Gvern Belġjan, minn L. Van den Broeck u M. Jacobs, bħala agenti, assistiti minn P. Vlaemminck, avukat
- għall-Gvern Grieg, minn E.-M. Mamouna, bħala agent,

* Lingwa tal-kawża: il-Ġermaniż.

- għall-Gvern Spanjol, minn S. Centeno Huerta, bħala aġent,
 - għall-Gvern Portugiż, minn L. Inez Fernandes kif ukoll minn A. Barros u A. Silva Coelho u P.I. Valente, bħala aġenti,
 - għall-Kummissjoni Ewropea, minn G. Braun u I. Rogalski, bħala aġenti,
- wara li semgħet il-konklużjonijiet tal-Avukat Ġenerali, ipprezentati fis-seduta tas-17 ta' April 2012, tagħti l-preżenti

Sentenza

- 1 It-talba għal deċiżjoni preliminari tirrigwarda l-interpretazzjoni tal-Artikolu 56 TFUE.
- 2 Din id-domanda tqajmet fil-kuntest ta' kawża bejn HIT hoteli, igralnice, turizem dd Nova Gorica, HIT LARIX, prirejanje posebnih iger na srečo in turizem dd (iktar 'il quddiem, flimkien "HIT u HIT LARIX") u l-Bundesminister für Finanzen (Ministru Federali tal-Finanzi, iktar 'il quddiem il-"Ministeru") dwar ċaħda minn dan tal-aħħar ta' talbiet għal awtorizzazzjoni sabiex isir reklamar fl-Awstrija għal casinos li huma joperaw fis-Slovenja.

Il-kuntest ġuridiku

Il-leġislazzjoni nazzjonali

- 3 L-Artikolu 21 tal-Liġi federali dwar il-logħob tal-ażżard (Glücksspielgesetz), tat-28 ta' Novembru 1989 (BGBl. I, 620/1989, fil-verżjoni ppubblikata fil-BGBl. I, 54/2010, iktar 'il quddiem il-"GSpG"), intitolat "Casinos, konċessjoni", jagħti l-kundizzjonijiet ta' attribuzzjoni tal-konċessjonijiet għall-operat ta' casinos fl-Awstrija. Huwa jipprevedi, b'mod partikolari, li l-konċessjonarju għandu jkollu l-forma ġuridika ta' kumpannija b'kapital azzjonarju li jkollha bord ta' sorveljanza u li tkun stabbilita fl-Awstrija, li jkollha kapital azzjonarju ta' mhux inqas minn EUR 22 miljun u li, fid-dawl ta' ċirkustanzi, għandu jista' jiġi preżunt li hija topera bl-aħjar mod il-konċessjoni b'osservanza tar-regoli stabbiliti mill-GSpG fl-oqsma tal-protezzjoni tal-ġugaturi u tal-prevenzjoni tal-ħasil tal-flus.
- 4 L-Artikolu 25 tal-GSpG, intitolat "Klijenti tal-casinos", jinkludi, sostanzjalment, numru ta' miżuri intiżi li jipproteġu l-ġugaturi mill-perikli marbuta mal-logħob, bħal ma huwa l-iżvilupp tal-ludopatija jew l-inċitament għal inġi eċċessiv (b'mod partikolari, id-dhul fil-casino rriżervat esklużivament għall-persuni maġġorenni, obbligu għall-amministrazzjoni tal-casino li titlob informazzjoni fuq il-ġugaturi li jidhru li huma dipendenti fuq il-logħob minghand organu indipendenti li huwa awtorizzat jagħti informazzjoni dwar is-solvenza tal-persuni, intervista mal-ġugaturi, jekk ikun il-każ, sabiex jiġi stabbilit jekk il-partecipazzjoni tagħhom għal-logħob hijiex tali li tipperikola d-dhul minimu tiegħu għas-sussistenza, projbizzjoni temporanja jew definittiva ta' dhul).
- 5 Dan l-artikolu jipprevedi wkoll il-possibbiltà għall-klijenti tal-casinos li jressqu azzjoni ċivili diretta kontra l-amministrazzjoni tal-casino li tkun naqset mill-obbligi tagħha li tipproteġi l-ġugaturi, fi żmien tliet snin li jibdev jiddekorru minn meta jseħh it-telf li dawn il-klijenti jkunu sofrew. Ir-responsabbiltà tal-amministrazzjoni tal-casino fir-rigward tal-validità tal-kuntratt ta' logħob jew mat-telf dovut għal-logħob hija rregolata b'mod eżawrjenti minn dan l-artikolu u hija limitata mid-dhul minimu għas-sussistenza.

6 L-Artikolu 56 tal-GSpG, intitolat “Reklamar legali”, jipprevedi:

“(1) Il-konċessjonarji u d-detenturi tal-awtorizzazzjonijiet skont din il-liġi għandhom josservaw attitudni responsabbli fir-reklami tagħhom. L-osservanza ta’ din l-attitudni hija suġġetta għal sorveljanza esklużiva tal-Ministru Federali tal-Finanzi u ma tistax tagħti lok għal azzjoni fuq il-bażi tal-Artikoli 1 *et seq* tal-liġi Federali kontra l-kompetizzjoni żleali. L-obbligu previst fl-ewwel sentenza ta’ dan il-paragrafu ma jikkostitwixxi regola ta’ protezzjoni fis-sens tal-Artikolu 1311 tal-Kodiċi Ċivili.

(2) Skont il-prinċipji stabbiliti fil-paragrafu 1, il-casinos tal-Istati Membri tal-Unjoni Ewropea jew taż-Żona Ekonomika Ewropea jistgħu jhajru lill-klijenti Awstrijaċi, permezz tar-reklamar, sabiex imorru fl-istabbilimenti barranin li jinsabu fl-Istati Membri tal-Unjoni [...] jew fiż-Żona Ekonomika Ewropea, bil-kundizzjoni li l-operatur tal-casino jkun kiseb f’dan is-sens awtorizzazzjoni tal-[Ministeru]. Awtorizzazzjoni bħal din għandha tinghata meta l-operatur tal-casino jkun iproduċa l-prova lill-[Ministeru] li:

1. il-konċessjoni mogħtija għall-operazzjoni tal-casino tissodisfa l-kundizzjonijiet tal-Artikolu 21 ta’ din il-liġi u hija operata fil-pajjiż li jkun ta’ konċezzjoni, li għandu jkun Stat Membru tal-Unjoni [...] jew taż-Żona Ekonomika Ewropea, u li
2. id-dispożizzjonijiet legali adottati minn dan l-Istat Membru dwar il-protezzjoni tal-gugaturi jikkorrispondu tal-inqas mad-dispożizzjonijiet legali Awstrijaċi.

Jekk il-miżuri ta’ reklamar ma jissodisfawx il-kundizzjonijiet tal-paragrafu (1), il-[Ministeru] jista’ jipprojbixxi kull reklamar lill-operatur tal-casino barrani.”

Il-fatti fil-kawża prinċipali u d-domanda preliminari

- 7 HIT u HIT LARIX huma żewġ kumpanniji b’responsabbiltà limitata stabbiliti fis-Slovenja. Huma għandhom konċessjonijiet sabiex jorganizzaw ċertu loġħob tal-ażżard fis-Slovenja u jippromwovu effettivament dawn is-servizzi f’diversi stabbilimenti li jinsabu f’dan l-Istat Membru.
- 8 HIT u HIT LARIX talbu li jiġu awtorizzati, bis-saħħa tal-Artikolu 56 tal-GSpG, li jwettqu reklamar fl-Awstrija għaž-żewġ stabbilimenti ta’ loġħob tagħhom li jinsabu fis-Slovenja, b’mod partikolari għall-casinos. B’żewġ deċizzjonijiet adottati fl-14 ta’ Lulju 2009, dawn it-talbiet ġew miċhuda mill-ministeru għar-raġuni li HIT u HIT LARIX ma kinux urew li d-dispożizzjonijiet legali Sloveni fil-qasam tal-loġħob tal-ażżard (iktar ’il quddiem il-“leġiżlazzjoni Slovena”) kienet tiggarantixxi livell ta’ protezzjoni tal-gugaturi komparabbli ma dak previst fl-Awstrija, peress li l-osservanza ta’ din il-kundizzjoni kienet neċessarja bis-saħħa tal-punt 2 tal-Artikolu 56(2) tal-GSpG sabiex l-awtorizzazzjonijiet ikunu jistgħu jinħarġu.
- 9 HIT u HIT LARIX ressqu appell kontra dawn id-deċizzjonijiet ta’ rifjut, u bih sostnew, sostanzjalment, li l-imsemmija deċizzjonijiet ġew adottati bi ksur tad-dritt għal-libertà li jiġu pprovduti servizzi, liema dritt dawn iż-żewġ kumpanniji jgawdu bis-saħħa tad-dritt tal-Unjoni.
- 10 Quddiem il-qorti tar-rinviju, il-ministeru sostna li HIT u HIT LARIX ma kinux urew li l-leġiżlazzjoni Slovena tipprevedi, bħala oneru fuq l-amministrazzjoni tal-casinos, obbligu legali ta’ twissija u ta’ esklużjoni jew sistema ta’ sorveljanza komparabbli ma dak li jinsab fl-ordinament ġuridiku Awstrijak. Barra min hekk ma ġiex ipprovat li l-leġiżlazzjoni Slovena għandha regoli ddettaljati fil-qasam tal-protezzjoni tal-minuri fis-swali tal-loġħob u lanqas li l-klijenti tal-casinos jistgħu jaġixxu direttament quddiem il-qorti ċivili Sloveni fil-każ ta’ nuqqas min-naħa tal-konċessjonarju li jwettaq l-obbligi tiegħu.

- 11 Il-ministeru jsostni li l-obbligu li għandha r-Repubblika tal-Awstrija li tipproteġi l-konsumaturi li jinsabu fit-territorju tagħha ma jintemmx meta dawn jithajru jmorru f'casinos li jinsabu fi Stati Membri oħra li japplikaw regoli ta' protezzjoni nettament inferjuri għal daww fis-sehħ fl-Awstrija, għaliex kemm l-imsemmi reklamar kif ukoll il-frekwentazzjoni ta' dawn l-istabbilimenti mir-residenti Awstrijaċi mhajra minn tali reklamar jistgħu jkollhom konsegwenzi moralment u finanzjarjament dannużi kemm għall-individwu kif ukoll għas-soċjetà u għaldaqstant jipperikolaw serjament il-persuni u l-familji li jirrisjedwu fl-Awstrija, kif ukoll is-saħħa pubblika. Barra minn hekk, in-neċessità li tiġi vverifikata l-eżistenza ta' miżuri ta' protezzjoni komparabbli tirriżulta mill-koerenza imperattiva stabbilita mid-dritt tal-Unjoni.
- 12 Il-qorti tal-rinviju tirreferi għall-ġurisprudenza stabbilita tal-Qorti tal-Ġustizzja u tesponi li, fid-dawl tagħha, l-Artikolu 56(2) tal-GSpG jikkostitwixxi, fil-prinċipju, restrizzjoni tal-libertà li jiġu pprovduti servizzi fis-sens tal-Artikolu 56 TFUE. Din ir-restrizzjoni tista' madankollu tiġi ġġustifikata b'raġunijiet imperattivi ta' interess generali bil-kundizzjoni li hija tkun proporzjonata.
- 13 B'hekk, il-qorti tar-rinviju tfakkar li, skont il-ġurisprudenza tal-Qorti tal-Ġustizzja, fost ir-raġunijiet imperattivi ta' interess generali li jistgħu jiġġustifikaw restrizzjoni tal-libertà li jiġu pprovduti servizzi hemm l-għanijiet tal-legiżlazzjonijiet nazzjonali fil-qasam tal-logħob u tal-imħatri intiżi kemm għall-protezzjoni tad-destinatarji tas-servizzi kkonċernati kif ukoll, b'mod iktar generali, għall-protezzjoni tal-konsumaturi kif ukoll għall-protezzjoni tal-ordni soċjali. Hija żżid li, fl-assenza ta' legiżlazzjoni armonizzata fuq livell Ewropew fil-qasam tal-logħob tal-ażżard, huwa kull Stat Membru li għandu jiddefinixxi l-livell ta' protezzjoni tal-ġugaturi li jkun irid jiżgura.
- 14 F'dan il-każ, il-qorti tar-rinviju ma teskludix li r-raġunijiet wara l-legiżlazzjoni nazzjonali inkwistjoni jistgħu jiġġustifikaw ir-restrizzjoni tal-libertà li jiġu pprovduti servizzi, fid-dawl tas-setgħa diskrezzjonali rrikonnoxxuta lill-Istati Membri fil-qasam mill-ġurisprudenza tal-Qorti tal-Ġustizzja.
- 15 Huwa f'dawn iċ-ċirkustanzi li l-Verwaltungsgerichtshof Regeringsrätten iddecidiet li tissospendi l-proċeduri u li tagħmel lill-Qorti tal-Ġustizzja d-domanda preliminari li ġejja:

“Regola stabbilita minn Stat Membru, li tipprovdi li reklamar li jippromwovi l-istabbilimenti barranin ta' każino li jinsabu f'dan l-istess Stat [reklamar li jippromwovi fl-imsemmi Stat stabbilimenti ta' każinos li jinsabu barra l-imsemmi Stat] huwa awtorizzat biss bil-kundizzjoni li d-dispożizzjonijiet legali applikabbli f'dawn l-istabbilimenti fil-qasam tal-protezzjoni ta' min jilgħab ikunu konformi mad-dispożizzjonijiet nazzjonali, hija konċiljabbli mal-libertà li jiġu pprovduti servizzi?”

Fuq id-domanda preliminari

Fuq l-eżistenza ta' restrizzjonijiet tal-libertà li jiġu pprovduti servizzi

- 16 L-Artikolu 56 TFUE jeżiġi t-tneħħija ta' kull restrizzjoni tal-libertà li jiġu pprovduti servizzi, anki jekk din ir-restrizzjoni tapplika mingħajr distinzjoni bejn il-fornituri ta' servizzi nazzjonali u daww ta' Stati Membri oħra, meta din ir-restrizzjoni tkun ta' natura li tipprojbixxi, tfixkel jew tagħmel inqas attraenti l-attivitajiet tal-fornitur stabbilit fi Stat Membru ieħor li fih jipprovdi legalment servizzi analogi. Barra minn hekk, il-libertà li jiġu pprovduti servizzi tapplika kemm favur il-fornitur u kif ukoll favur id-destinatarju tas-servizzi (ara, b'mod partikolari, is-sentenza tal-4 ta' Ottubru 2011, Football Association Premier League *et*, C-403/08 u C-429/08, Ġabra p. I-9083, punt 85 u l-ġurisprudenza ċċitata).

- 17 Iktar preċiżament, fil-qasam tar-reklamar tal-logħob tal-ażżard, il-Qorti tal-Ġustizzja diġà ddeċidiet li leġislazzjoni nazzjonali li jkollha bħala effett li tipprojbixxi l-promozzjoni fi Stat Membru tal-logħob tal-ażżard organizzat legalment fi Stati Membri oħra tikkostitwixxi restrizzjoni tal-libertà li jiġu pprovduti servizzi (ara, f'dan is-sens, is-sentenza tat-8 ta' Lulju 2010, Sjöberg u Gerdin, C-447/08 u C-448/08, Ġabra p. I-6921, punti 33 u 34).
- 18 Bl-istess mod, leġislazzjoni nazzjonali, bħal dik inkwistjoni fil-kawża prinċipali, tikkostitwixxi restrizzjoni tal-libertà li jiġu pprovduti servizzi sa fejn hija tfixxkel l-aċċess għall-konsumaturi residenti fl-Awstrija għas-servizz offriti fil-casinos li jinsabu fi Stat Membru iehor billi tissugġetta l-promozzjoni ta' dawn l-attivitajiet fl-Awstrija għal skema ta' awtorizzazzjoni li težiġi b'mod partikolari li l-operatur ta' casino kkonċernat juri li d-dispożizzjonijiet legali fil-qasam tal-protezzjoni tal-ġugaturi adottati fl-Istat Membru li jiġi operat l-imsemmi casino jikkorrispondu mill-inqas għad-dispożizzjonijiet legali Awstrijaċi f'dan il-qasam (iktar 'il quddiem, il-“kundizzjoni kkontestata”).
- 19 Konsegwentement, hemm lok li jiġi kkonstatat li leġislazzjoni bħal dik inkwistjoni fil-kawża prinċipali tikkostitwixxi restrizzjoni tal-libertà li jiġu pprovduti servizzi kif iggarantita mill-Artikolu 56 TFUE.

Fuq il-ġustifikazzjoni tar-restrizzjoni tal-libertà li jiġu pprovduti servizzi

- 20 Għandu jiġi eżaminat sa fejn ir-restrizzjoni inkwistjoni fil-kawża prinċipali tista' tiġi ammissa bis-saħħa tal-miżuri derogatorji espressament previsti fl-Artikoli 51 TFUE u 52 TFUE, applikabbli fil-qasam bis-saħħa tal-Artikolu 62 TFUE, jew iġġustifikati, skont il-ġurisprudenza tal-Qorti tal-Ġustizzja, minn raġunijiet imperattivi ta' interess ġenerali.
- 21 F'dan ir-rigward, mill-ġurisprudenza tal-Qorti tal-Ġustizzja jirrizulta li r-restrizzjonijiet għall-attivitajiet ta' logħob jistgħu jiġu ġġustifikati minn raġunijiet imperattivi ta' interess ġenerali, bħall-protezzjoni tal-konsumaturi u l-prevenzjoni tal-frodi u tal-inkoraġġiment taċ-ċittadini għal infiq eċċessiv marbut mal-logħob (ara, f'dan is-sens, is-sentenza tat-8 ta' Settembru 2010, Carmen Media Group, C-46/08, Ġabra p. I-8149, punt 55 u l-ġurisprudenza ċċitata).
- 22 Madankollu, ir-restrizzjonijiet imposti mill-Istati Membri għandhom jissodisfaw il-kundizzjonijiet li jirrizultaw mill-ġurisprudenza tal-Qorti tal-Ġustizzja f'dak li jirrigwarda l-proporzjonalità tagħhom, jiġifieri li jkun jistgħu jiggarantixxu t-twettiq tal-għan imfittex u li ma jmorru lil hinn minn dak li huwa neċessarju sabiex jintlaħaq dan il-għan. Hemm lok, barra minn hekk, li jitfakkar, f'dan il-kuntest, li leġislazzjoni nazzjonali tkun biss adegwata sabiex tiggarantixxi li jintlaħaq l-għan invokat jekk verament tirrifletti l-intenzjoni li dan jintlaħaq b'mod koerenti u sistematiku. F'kull każ, dawn ir-restrizzjonijiet għandhom jiġu applikati b'mod mhux diskriminatorju (ara, f'dan is-sens, is-sentenza tat-8 ta' Settembru 2009, Liga Portuguesa de Futebol Profissional u Bwin International, C-42/07 Ġabra p. I-7633, punti 59 sa 61 u l-ġurisprudenza ċċitata).
- 23 F'dan il-każ, huwa paċifiku li l-għan tal-leġislazzjoni nazzjonali inkwistjoni, u, b'mod partikolari, il-kundizzjoni kkontestata, ifittex il-protezzjoni tal-konsumaturi mill-perikli marbuta mal-logħob tal-ażżard, ħaġa li, kif jirrizulta mill-punt 21 ta' din is-sentenza, tista' tikkostitwixxi raġuni imperattiva ta' interess ġenerali tali li tiġġustifika r-restrizzjonijiet tal-libertà li jiġu pprovduti servizzi.
- 24 F'dan ir-rigward, il-Qorti tal-Ġustizzja ripetutament iddeċidiet li l-leġislazzjoni dwar il-logħob tal-ażżard tagħmel parti mill-oqsma li fihom jeżistu divergenzi kunsiderevoli ta' natura morali, reliġjuża u kulturali bejn l-Istati Membri. Fl-assenza ta' armonizzazzjoni Komunitarja fil-qasam, huwa kull Stat Membru li għandu jevalwa, f'dawn l-oqsma, skont il-firxa ta' valuri partikolari tiegħu, l-eżiġenzi ta' protezzjoni tal-interessi kkonċernati (sentenza tat-8 ta' Settembru 2009, Liga Portuguesa de Futebol Profissional u Bwin International, iċċitata iktar 'il fuq, punt 57 u l-ġurisprudenza ċċitata).

- 25 Għaldaqstant, is-sempliċi fatt li Stat Membru jkun għażel sistema ta' protezzjoni differenti minn dik adottata minn Stat Membru ieħor ma jistax ikollu impatt fuq l-evalwazzjoni tan-neċessità u tal-proporzjonalità tad-dispożizzjonijiet adottati dwar is-sugġett. Dawn għandhom jiġu evalwati biss fid-dawl tal-għanijiet tal-awtoritajiet kompetenti tal-Istat Membru kkonċernat u tal-livell ta' protezzjoni li dawn ikunu jixtiequ jiżguraw (sentenza Liga Portuguesa de Futebol Profissional u Bwin International, iċċitata iktar 'il fuq, punt 58 u l-ġurisprudenza ċċitata).
- 26 F'dan il-każ, il-gvern Awstrijak qies li r-restrizzjoni tal-libertà li jiġu pprovduti servizzi inkwistjoni fil-kawża prinċipali ma hijiex sproporzjonata fid-dawl tal-għanijiet imfittxija. B'turija ta' dan, in-numru ta' casinos fl-Awstrija huwa limitat għal mhux iktar minn hmistax u l-operaturi tal-casinos huma marbuta li josservaw regoli stretti fil-qasam tal-protezzjoni tal-ġugaturi, bħalma huwa d-dmir li jikkonservaw l-identità ta' dawn tal-aħħar għal hames snin, u dak tal-amministrazzjoni tal-casino li tosserva l-aġir tal-lagħab sabiex tiddetermina jekk il-frekwenza u l-intensità tal-partecipazzjoni tiegħu fil-logħob tipperikolax id-dhul minimu tiegħu neċessarju għas-sussistenza.
- 27 Skont dan l-istess gvern, fil-prattika, l-applikazzjoni ta' dawn ir-regoli preventivi wasslu għal limitazzjoni kbira tan-numru ta' ġugaturi, peress li iktar minn 80 000 persuna fl-2011 kienet giet sugġetta għal restrizzjonijiet jew għal projbizzjonijiet ta' dhul fil-casinos Awstrijaci. Għaldaqstant, fl-assenza tal-imsemmija kundizzjoni kkontestata, il-ġugaturi jithajru jaqsmu l-fruntiera u jesponu lilhom infushom għal perikli ikbar fil-casinos li jinsabu fi Stati membri oħra li fihom, f'dan il-każ, ma jiġux żgurati l-garanziji regolamentari simili ta' protezzjoni.
- 28 F'dan ir-rigward, mill-kundizzjoni kkontestata jirriżulta li l-ħruġ ta' awtorizzazzjoni sabiex isir ir-reklamar fl-Awstrija għal casinos stabbiliti barra mill-pajjiż jiddependi minn paragun minn qabel tal-livell ta' protezzjoni tal-ġugaturi li teżisti fil-varji ordinamenti ġuridiċi kkonċernati.
- 29 Din l-iskema ta' awtorizzazzjoni, fil-prinċipju, tista' tissodisfa l-kundizzjoni ta' proporzjonalità jekk tissugġetta biss l-awtorizzazzjoni li jsir ir-reklamar għal stabbilimenti ta' logħob stabbiliti fi Stat Membru ieħor għall-kundizzjoni li l-leġislazzjoni ta' dan tal-aħħar jagħti garanziji sostanzjalment ekwivalenti għal dawk tal-leġislazzjoni nazzjonali fir-rigward tal-għan leġittimu ta' protezzjoni tar-residenti tiegħu mill-perikli marbuta mal-logħob tal-ażżard.
- 30 Kundizzjoni bħal din ma tidhirx li tikkostitwixxi, għall-operaturi, piż eċċessiv fid-dawl tal-għan, irrikonoxxut mill-Qorti tal-Ġustizzja, ta' raġuni imperattiva ta' interess ġenerali, ta' protezzjoni tal-popolazzjoni mill-perikli inerenti tal-logħob tal-ażżard.
- 31 Peress li l-Istati Membri huma liberi li jistabbilixxu l-għanijiet tal-politika tagħhom fil-qasam tal-logħob tal-ażżard u li jiddefinixxu bi preċiżjoni l-livell ta' protezzjoni mixtieq (ara s-sentenza Liga Portuguesa de Futebol Profissional u Bwin International, iċċitata iktar 'il fuq, punt 59 u l-ġurisprudenza ċċitata), għandu jiġi kkonstatat li leġislazzjoni bħal dik inkwistjoni fil-kawża prinċipali ma tmurx lil hinn minn dak li huwa neċessarju għaliex hija sempliċement teziġi, sabiex tingħata l-awtorizzazzjoni li jsir ir-reklamar, li jintwera li fl-Istat Membru l-ieħor il-leġislazzjoni applikabbli tiżgura protezzjoni mill-perikli tal-logħob li sostanzjalment tkun ta' livell ekwivalenti għal dak li tiggarrantixxi hija stess.
- 32 Tkun madankollu differenti, u allura din il-leġislazzjoni jkollha titqies li hija sproporzjonata, jekk hija teziġi, fl-Istat Membru l-ieħor, li r-regoli jkun identici, jew jekk hija timponi regoli mingħajr ebda relazzjoni diretta mal-protezzjoni mill-perikli tal-logħob.
- 33 Fil-kuntest tal-proċedura msemmija fl-Artikolu 267 TFUE, li huwa bbażat fuq separazzjoni ċara tal-funzjonijiet bejn il-qorti nazzjonali u l-Qorti tal-Ġustizzja, kull evalwazzjoni tal-fatti taqa' taħt il-ġurisdizzjoni tal-qorti nazzjonali (ara s-sentenza tat-8 ta' Settembru 2010, Stoß *et*, C-316/07, C-358/07 sa C-360/07, C-409/07 u C-410/07, Ġabra p. I-8069, punt 46 u l-ġurisprudenza ċċitata).

- 34 Għaldaqstant, hija l-qorti tar-rinviju li għandha tiżgura li l-kundizzjoni kkontestata sempliċement tissugġetta l-awtorizzazzjoni li jsir ir-reklamar għall-istabbilimenti ta' logħob stabbiliti fi Stat Membru iehor għall-kundizzjoni li l-leġizlazzjoni ta' dan tal-aħhar tagħti garanziji sostanzjalment ekwivalenti għal dawk tal-leġizlazzjoni nazzjonali fid-dawl tal-għan leġittimu ta' protezzjoni tal-individwi mill-perikli marbuta mal-logħob tal-ażżard.
- 35 Il-qorti tar-rinviju tista', b'mod partikolari, tistharreġ il-kwistjoni li jsir magħruf jekk, bir-riferiment li hemm għall-Artikolu 21, kollu kemm hu, il-punt 1 tal-Artikolu 56(2) tal-GSpG jimponix kundizzjonijiet li jmorru lil hinn mill-protezzjoni tal-konsumaturi.
- 36 Fid-dawl ta' dak kollu li ntqal qabel, ir-risposta li għandha tinghata lid-domanda preliminari hija li l-Artikolu 56 TFUE għandu jiġi interpretat fis-sens li ma jipprekludix leġizlazzjoni ta' Stat Membru li bis-saħħa tagħha r-reklamar f'dan l-Istat li jippromwovi l-istabbilimenti ta' casino li jinsabu fi Stat Membru iehor jiġi awtorizzat biss jekk id-dispożizzjonijiet legali adottati f'dan l-Istat Membru fil-qasam tal-protezzjoni tal-ġugaturi jagħtu garanziji li sostanzjalment ikunu ekwivalenti għal dawk tad-dispożizzjonijiet legali korrispondenti fis-sehħ fl-ewwel Stat Membru.

Fuq l-ispejjeż

- 37 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jiġihallu lura.

Għal dawn il-motivi, Il-Qorti tal-Ġustizzja (Ir-Raba' Awla) taqta' u tiddeċiedi:

L-Artikolu 56 TFUE għandu jiġi interpretat fis-sens li ma jipprekludix leġizlazzjoni ta' Stat Membru li bis-saħħa tagħha r-reklamar f'dan l-Istat li jippromwovi l-istabbilimenti ta' casino li jinsabu fi Stat Membru iehor jiġi awtorizzat biss jekk id-dispożizzjonijiet legali adottati f'dan l-Istat Membru fil-qasam tal-protezzjoni tal-ġugaturi jagħtu garanziji li sostanzjalment ikunu ekwivalenti għal dawk tad-dispożizzjonijiet legali korrispondenti fis-sehħ fl-ewwel Stat Membru.

Firem